



ಕುಂಭಕೋಣನಲ್ಲಿನ ರಾಮಾನುಜನ್ ಅವರ ಮನೆ

ಕಂಡುಕೊಂಡರು. ಅವರ ಹಿತ್ತೈಷಿ ಮತ್ತು ಮಾರ್ಗದರ್ಶಿ ನಾರಾಯಣ ಅಯ್ಯರ್ ಅವರು ಕೊಡಿಸಿದ ಹೆಸರಿಗೆ ಮಾತ್ರದ ಕೆಲಸವದು. ರಾಮಾನುಜನ್ ಬಂದರಿನಲ್ಲಿ ಮಾಡಿದ ಕೆಲಸವೂ ಗಣಿತವೇ. ಅಧಿಕಾರಿಗಳು ನೋಡಿ, ನಕ್ಕು ಸುಮ್ಮನಾದರು. ಈ ಕೆಲಸದ ಕಾರಣವಾಗಿ ರಾಮಾನುಜನ್ ಮತ್ತು ಅವರ ಹೆಂಡತಿ, ತಂದೆ, ತಾಯಿಯರು ಚೆನ್ನೈಗೆ ಬಂದು ನೆಲೆಸಿದರು.

ರಾಮಾನುಜನ್ ವೇಳಾಪಟ್ಟಿ ಬಹಳ ಸರಳವಾಗಿತ್ತು. ಬೆಳಿಗ್ಗೆ ಕಚೇರಿಯಾದ ಬಂದರಿಗೆ ಹೋಗಿ ಗಣಿತದ ಅಭ್ಯಾಸದಲ್ಲಿ ತೊಡಗಿ, ಮನೆಗೆ ಬಂದು ಮಹಡಿಯಲ್ಲಿನ ತಮ್ಮ ಕೊಠಡಿಯಲ್ಲೂ ಮತ್ತೆ ಅಭ್ಯಾಸ ಮುಂದುವರೆಸುತ್ತಿದ್ದರು. ನಂತರ ತಮ್ಮ ಮಾರ್ಗದರ್ಶಿ ನಾರಾಯಣ ಅಯ್ಯರ್ ಅವರ ಮನೆಗೆ ಹೋಗಿ ಅಲ್ಲಿ ಅವರೊಡನೆ ಗಣಿತದಲ್ಲಿ ತೊಡಗುತ್ತಿದ್ದರು. ಅವರು ಮನೆಯ ಮಹಡಿ ಮೇಲಿದ್ದಾಗ ಜಾನಕಿ ಅಲ್ಲಿಗೆ ಹೋಗುವುದನ್ನು ಅತ್ತೆ ತಡೆಯುತ್ತಿದ್ದರು. 'ಅವನು

ಮುಖ್ಯವಾದ ಕೆಲಸ ಮಾಡುತ್ತಿದ್ದಾನೆ. ಅಡಚಣೆ ಆಗಬಾರದು' ಎನ್ನುತ್ತಿದ್ದರು. ಅತ್ತೆಯ ಅತಿ ಆಸ್ಥೆಯಿಂದಲೋ ಏನೋ ಗಂಡ ಹೆಂಡಿರ ನಡುವೆ ಅನ್ಯೋನ್ಯತೆಯೇ ಬೆಳೆಯಲಿಲ್ಲ. ನಾರಾಯಣ ಅಯ್ಯರ್ ಜಾನಕಿಯವರಿಗೆ ಬುದ್ಧಿ ಹೇಳಿದ್ದೂ ಉಂಟು. 'ಅವನು ನಿನ್ನ ಗಂಡ. ಮಹಡಿ ಮೇಲೆ ಹೋಗಿ ಮಾತನಾಡಿಸು. ಅತ್ತೆಗೆ ಹೆದರಬೇಡ' ಎಂದರು. ಜಾನಕಿಗೆ ಆ ಧೈರ್ಯ ಬಂದಂತಿಲ್ಲ.

ಬಂದರಿನ ಮುಖ್ಯಾಧಿಕಾರಿ ಸರ್ ಫ್ರಾನ್ಸಿಸ್ ಸ್ಪ್ರಿಂಗ್ ರಾಮಾನುಜನ್ ಪ್ರತಿಭೆ ಮೆಚ್ಚಿ ಅವರನ್ನು ಇಂಗ್ಲೆಂಡಿನ ಖ್ಯಾತ ಪ್ರೊಫೆಸರುಗಳನ್ನು ಸಂಪರ್ಕಿಸುವಂತೆ ಮಾಡಿದರು. ಅವರ ಗಣಿತ ಫಲಿತಾಂಶಗಳನ್ನು ನೋಡಿದ ಕೇಂಬ್ರಿಜ್ ವಿಶ್ವವಿದ್ಯಾಲಯದ ಪ್ರೊಫೆಸರ್ ಜಿ.ಎಚ್. ಹಾರ್ಡಿ ದಂಗೆಗಿ ಹೋದರು. ಕೂಡಲೇ ಅವರು ಕೇಂಬ್ರಿಜ್‌ಗೆ ಬರಬೇಕೆಂದು ರಾಮಾನುಜನ್‌ಗೆ ಆಹ್ವಾನ ನೀಡಿದರು.

ಬಹಳ ಆಲೋಚಿಸಿ ರಾಮಾನುಜನ್

ಪ್ರಯಾಣಕ್ಕೆ ಸಿದ್ಧರಾದರು. ಆಗ ಒಂದು ಪ್ರಶ್ನೆ ಉದ್ಭವಿಸಿತು: ತಾನೊಬ್ಬನೇ ಹೋಗಬೇಕೆ? ಹೆಂಡತಿಯನ್ನೂ ಕರೆದೊಯ್ಯಬೇಕೆ? ಹಿತ್ತೈಷಿಗಳು ಸಲಹೆ ಮುಂದಿಟ್ಟರು: ಒಬ್ಬನೇ ಹೋಗು. ಇಬ್ಬರೂ ಹೋದರೆ ಅಲ್ಲಿ ನೀನು ಗಣಿತ ವ್ಯಾಸಂಗ ಮಾಡುತ್ತಾ ಸಂಸಾರ ಸಾಗಿಸುವುದು ಕಷ್ಟ. ಹಿತ್ತೈಷಿಗಳ ಸಲಹೆಯಂತೆ 1914ರಲ್ಲಿ ರಾಮಾನುಜನ್ ಒಬ್ಬರೇ ಇಂಗ್ಲೆಂಡಿಗೆ ಪ್ರಯಾಣ ಬೆಳೆಸಿದರು.

ಕೇಂಬ್ರಿಜ್ ವಿಶ್ವವಿದ್ಯಾಲಯದಲ್ಲಿ ಹಾರ್ಡಿ ಅವರೊಂದಿಗೆ ರಾಮಾನುಜನ್ ಜಯಭೇರಿ ಹೊಡೆದಿದ್ದು ಈಗ ಚರಿತ್ರೆ. ಆದರೆ ರಾಮಾನುಜನ್ ಅಲ್ಲಿ ಅನುಭವಿಸಿದ ಬವಣೆ ಹೇಳತೀರದ್ದು. ಇಂಗ್ಲೆಂಡ್ ಚಳಿ ದೇಶ. ಅಲ್ಲಿನ ಮಂಚಗಳ ಮೇಲೆ ಹೊದ್ದು ಮಲಗುವುದು ಅವರಿಗೆ ತಿಳಿಯದ ವಿಚಾರ. ಅವರ ಕೆಲವು ಸ್ನೇಹಿತರು ಅವರಿಗೆ ನೆರವಾಗಬೇಕಾಯಿತು.

ಚೆನ್ನೈನ ಅಪ್ಪಟ ಅಯ್ಯಂಗಾರ್ ರಾಮಾನುಜನ್‌ಗೆ ಇಂಗ್ಲೆಂಡಿನಲ್ಲಿ ಊಟ